

**मुख्य परीक्षा**

**प्रश्न-** वर्तमान में भारत की भू-राजनीतिक स्थिति किस प्रकार दक्षिण-एशिया और हिन्द महासागर में इसके लिए चुनौतियाँ खड़ी करती है? विश्लेषण कीजिए।

( 150 शब्द )

**How present geo-political situations of India present challenge for India in South Asia and Indian Ocean?**

**Analyse.**

(150 Words)

**मॉडल उत्तर**

भारत की भौगोलिक अवस्थिति ने महत्वपूर्ण रूप से इसकी राजनीति तथा विदेश नीति को प्रभावित किया है। दक्षिण एशिया में दो प्रतिद्वंदी देशों चीन तथा भारत से स्थलीय सीमा साझा करने तथा विश्व के सर्वाधिक भू-राजनैतिक रूप से महत्वपूर्ण हिन्द महासागर के शीर्ष पर स्थित होने के कारण भारत के समक्ष अवसरों तथा चुनौतियाँ दोनों समान रूप से विद्यमान हैं। भारत की भू-राजनैतिक अवस्थिति निम्नलिखित दृष्टियों से उसके समक्ष चुनौतियाँ पेश करती है।

- विभाजन के समय से ही पाकिस्तान तथा चीन के साथ सीमा विवाद रहा है तथा दोनों देशों के साथ लंबी स्थलीय सीमा साझा करने के कारण निरंतर तनाव विद्यमान रहता है। पाकिस्तान प्रायोजित आतंकवाद ने समय-समय पर भारत को अस्थिर करने का प्रयास किया है। चीन के साथ सीमांकन समस्या के कारण वह निरंतर भारतीय क्षेत्रों में घुसपैठ की घटनाओं को अंजाम देता है।
- भारत के अन्य पड़ोसी देशों, नेपाल, श्रीलंका, तथा बांग्लादेश तथा म्यांमार से संबंधों के उतार-चढ़ाव के दौर आते रहे हैं।
- हिन्द महासागर खनिजों की प्रचुरता तथा नौवहन दृष्टि से महत्वपूर्ण है तथा यह पूर्वी तथा पश्चिमी विश्व के मध्य महत्वपूर्ण संचार मार्ग उपलब्ध कराता है। विश्व के कुल तेल व्यापार का 80 प्रतिशत हिन्द महासागर से संपन्न होता है तथा भारत का 90 प्रतिशत से अधिक व्यापार इसी से होता है। इसलिए इसमें कोई भी अवांछित गतिविधि भारत को अधिक प्रभावित कर सकती है।
- हालिया समय में चीन का इस क्षेत्र में बढ़ता प्रभाव भारत के लिए चिन्ताजनक है। चीन ने मेरीटाइम सिल्क मार्ग को पुनर्जीवित करने की घोषणा की है तथा भारत के पड़ोसी देशों म्यांमार, श्रीलंका, बांग्लादेश तथा पाकिस्तान में बंदरगाहों के विकास द्वारा अपनी उपस्थिति दर्ज करायी है। चीन हिन्द महासागर के जरिए अफ्रीकी देशों तक भी अपनी पहुँच बढ़ा रहा है। सन् 2008 में पाकिस्तान प्रायोजित मुम्बई हमला समुद्री मार्ग के जरिए ही किया गया था। इस प्रकार हिन्द महासागर भारत के लिए आर्थिक, सुरक्षा तथा भू-रणनीति की दृष्टि से बहुत अधिक महत्व रखता है।
- भारत का पश्चिमी क्षेत्र 'स्वर्ण चन्द्र' तथा उत्तर-पूर्वी क्षेत्र 'स्वर्ण त्रिभुज' में पड़ता है, जो विश्व विख्यात मादक पदार्थों की तस्करी का क्षेत्र है। इसके अलावा नेपाल, बांग्लादेश तथा म्यांमार से संलग्न छिद्रिल सीमाएं अवैध प्रवासन, मानव तस्करी तथा भारत विरोधी गतिविधियों का केन्द्र हैं।

इस प्रकार भारत की भू-राजनीतिक स्थिति अनेक प्रकार से भारत के समक्ष चुनौतियाँ खड़ी करती है।